

IL-MADONNA TAN-NOFS U XBIHAT OHRA TAL-MADONNA

In-nieċ u l-istatwi għandhom post importanti fl-istorja reliġjuża u soċjali ta' Malta u Ghawdex. Niltaqghu magħhom, spiss għal għarrieda u bla ma nistennew f'kull belt, raħal u triq. Sfortunatament, l-aljenazzjoni naqqset l-importanza li għandha tinghata lin-nieċ. F'dan it-tieni artiklu ser nagħtu harsa lejn ħames statwi tal-Madonna li nsibu fl-Isla. Kif ser naraw, uħud minn dawn l-istatwi twaqqfu minħabba xi grajja jew avveniment, bħal ma hija l-pesta, u li l-helsien minnha ġie attribwit lill-Madonna.



L-istatwa tal-Madonna f'nofs Triq il-Vitorja, imdawra bil-bini mġarraf hekk kif intemmet il-gwerra.

Jintelqu għal kollox fil-harsien tas-sema. U t-talb tas-Sengleani verament instema' għaliex l-Isla tabilhaqq inhelset għal kollox u hadd minn din il-Belt ma nqered b'din il-marda qerrieda. Bħala monument u b'radd il-hajr lill-Verġni Marija, li dahlet għalihom quddiem Alla biex jibqgħu meħlusin, il-poplu Senglean, immexxi mill-Kapitlu xtaq li titwaqqaf statwa tal-Madonna f'nofs il-belt. Din l-istatwa ġiet ordnata għand l-iskultur Vincenzo Dimech, li hadimha minn irħam fin ta' Karrara, u ħallas għaliha s-Senglean, Salvatore Debarro.

Meta tlestiet, din tqieghdet f'nofs il-belt, fit-triq ewlenija bejn iż-żewġ għoljiet, sewwa sew f'salib it-toroq bejn Triq il-Vitorja u Triq San Ġiljan. Issemmiet b'mod l-iżjed xieraq *Causa Nostrae Laetitiae*: Bidu tal-Ferħ Tagħna. Izda, minħabba l-pożizzjoni tagħha f'nofs l-Isla, issejthet *Il-Madonna tan-Nofs*. L-Arċipriet ta' dak iż-żmien, il-Kan. Vincenz Cachia ġie delegat mill-Arċisqof Ferdinandu Mattei biex


Fl-1813, kienet għaddejja minn fuq il-gzejjer tagħna l-mewġa qerrieda tal-pesta. Din laqtet ixtut tagħna f'April ta' dik is-sena meta l-vapur Malti *San Nikola* ġabha miegħu minn Lixandra. Bliet u rhula diversi ntlaktu minn dan il-gwaj, iżda mhux hekk il-Belt ta' l-Isla. Veru li s-Sengleani għamlu kull ma kien umanament possibbli biex iżommu 'l bogħod minnhom din il-marda. Imma l-isforzi tagħhom ma waqfux hemm għaliex huma ma naqsux li

iberikha. Fid-19 ta' Mejju 1816, li kienet il-ġurnata tat-tberik, il-poplu ferhan mela bi hġaru l-post fejn kien hemm l-istatwa. Tkanta t-*Te Deum* bhala radd il-hajr lil Alla, u ġie reċitat ir-rużarju. L-Arcisqof Mattei ta l-indulġenza ta' 40 jum lil min ighid Ave Marija quddiem dik l-istatwa. L-Arcipriet Cachia kiteb skrizzjoni bil-Latin biex tiġi minquxa mal-kolonna li fuqha kien hemm l-istatwa.

Fl-aħħar gwerra dinjija, din l-istatwa baqgħet wieqfa għalkemm madwarha kien kollu mġarraf. Meta Triq il-Vitorja bdiet terġa' tiġi mibnija, fl-1956, din l-istatwa tal-Madonna tnehhiet min-nofs u tpoġġiet fuq kolonna ġdida fin-nofs ta' Pjazza 4 ta' Settembru. Ftit tas-snin wara, din l-istatwa bil-kolonna b'kollox, tpoġġiet fil-post fejn tinsab illum. L-istess skrizzjoni li kien hemm mal-kolonna l-antika inqalbet għall-Malti, u narawha b'dawn il-kelmiet: "Lill-Verġni Omm Alla fi tvelidha – magħzula minn missirijietna – b'qima liema bħalha – taht it-titlu tal-vittorja – Patruna ta' din il-Belt – iċ-ċittadini ta' l-Isla – b'xhieda dejjiema ta' radd il-hajr – għall-helsien shih – mill-flaġell tal-pesta – li fileġ lill-gżira ta' Malta – fis-sena 1813 – bil-harsien tal-Verġni Mqaddsa – joffru, jiddedikaw, u jbierku – għall-ġieh ta' Omm Alla li harsithom – din ix-xbiha artistika – imhallsa miċ-ċittadin Senglean – Salvatore Debarro – b'konnessjoni tal-Gvern mogħtija – b'dekriet mahruġ fis-17 ta' Lulju 1814." Din l-iskrizzjoni bil-Malti ġiet inawgurata fit-8 ta' Settembru 1983.

Għalkemm l-Isla tilfet hafna matul it-tieni gwerra dinjija, b'xorti tajba, f'din il-belt ghadna sal-lum nistgħu niltaqgħu ma' bini storiku u artistiku. Fost dan il-bini nsibu l-knisja ta' Sidtna Marija tal-Porto Salvo magħrufa l-aktar bhala "*Ta' San Filippu*". Magħqud ma' din il-knisja nsibu kunvent li fih fl-imġhoddi kienu jgħammru numru ta' qassisin mill-Isla li kienu għazlu li jwettqu l-hidma pastorali tagħhom fuq ir-regola ta' San Filippu Neri. Din l-istitutzzjoni twaqqfet fl-1662 minn Dun Xmun Schembri. L-Oratorjani, kif allura saru magħrufa, malajr intefgħu għall-bini ta' Oratorju li jmiss mal-Knisja tal-Porto Salvo u aktar tard nibtet l-idea li l-istess knisja, li kienet knisja ċkejna, tinghata struttura kompletament ġdida. Lejn is-sena 1670, bdiet tinbena l-knisja l-ġdida taht it-tmexxija ta' l-arkitett Senglean Mastru Karlu Vella. Kollox jindika li l-istatwa tal-Madonna mahduma fil-ġebel u mqiegħda fil-għoli mal-faċċata ta' din il-knisja, tpoġġiet hemm lejn l-aħħar snin tas-seklu sbatax, meta kien wasal biex jitlesta l-bini tal-knisja. Din l-istatwa tal-Madonna bil-Bambin f'idejha hija statwa irfinuta hafna u li l-qies tagħha huwa d-doppju ta' l-uman. Minhabba l-fatt li tinsab preċiż faċċata tal-Port il-Kbir u biex tidher mill-bogħod, sa mill-bidu nett ġiet miżbuha bajda u mqiegħda fuq sfond ikhal.

Skond skrizzjoni li qiegħda ma' l-ewwel arkata tal-korsija tal-knisja ta' llum qrib




L-istatwa tal-Madonna tal-Porto Salvo, faċċata tal-Port il-Kbir.

l-altar maġġur, it-titular tal-knisja, Santa Marija tal-Portu Salvu, ifakkar li l-Madonna thares 'il dawk kollha li jaħdmu fuq il-baħar, imbiegħda minn arthom. Ix-xwieni, huma u herġin mill-Port il-Kbir, kienu jisparaw xi murtal, b'tislima lill-Madonna, li kienu jarawha thares lejhom fl-istatwa tagħha fil-faċċata tal-knisja. Wara li x-xini jagħti t-tislima, kienu jinstemgħu tokki ta' qanpiena minn fuq il-kampnar tal-knisja, bhala tweġiba li tfisser għalihom li l-Madonna mhix sejra tonqos milli tharishom. Meta aktar tard inbniet dar quddiem din il-knisja, din qatt ma thalliet li tkun b'aktar minn sular wieħed, biex ma titghattix dik id-dehra tal-knisja mill-port.

Fl-Isla ta' wara l-gwerra ma kontx tara hlief bini mġarraf kull fejn thares. Il-knisja Bażilka ta' Marija Bambina ukoll sfat vittma ta' l-attakki ta' l-ghadu. Għaldaqstant, is-snin ta' wara l-gwerra kienu snin li fihom sar hafna xogħol ta' rikostruzzjoni ta' bini u l-ikbar biċċa uġiġħ ta' ras għall-Kapitlu Senglean kienet il-bini mill-ġdid tal-Bażilka. Il-faċċata tal-Bażilka, għalkemm ma ġġarfitx, theżżet hafna. Għalhekk, ġiet mahtuta u nbriet mill-ġdida, differenti milli kienet, b'disinn ta' Victor Anastasi.

Fl-1954, il-faċċata kienet kważi lesta u kien tassew jixraq li, fil-Bażilka ddedikata lil Marija Bambina, il-Madonna nfisha tkun l-aħħar ġebła tar-rikostruzzjoni ta' dan it-tempju monumentali tagħna. Il-Papa Piju XII, fis-Sena Marjana tal-1954, kien istitwixxa l-festa liturgika ta' Marija Regina. Għalhekk malajr nibtet l-idea li fuq il-frontispizju li kien għadu kemm tlesta ssir statwa sabiħa ta' Marija Regina. Instabu żewġ benefatturi: Dun Pawl Cauchi u oħtu Elena. Id-disinn għamlu Emvin Cremona waqt li Vincenzo Bonello ha ħsieb li jġib din l-istatwa ta' l-irħam minn barra. Din l-istatwa ta' 13-il pied waslet Malta f'nofs Dicembru 1955 u tbierket fuq iz-zuntier tal-Knisja mill-Arċipriet Ġwann Karlu Burlò fid-29 ta' Jannar 1956. Wara li sar diskors mill-Kan. Franġisk Abela, l-imghallem Ġużepi Sammut, li bena l-knisja, talla dik l-istatwa f'postha. Il-Parroċċa ta' l-Isla tghożż din l-istatwa b'qima kbira.

It-tieni nofs tas-seklu dsatax kien iddominat minn devozzjoni qawwija lejn il-Madonna wara d-dehriet f' Lourdes fi Franza fl-1858. Niċċa li tmur lura lejn l-aħħar snin ta' dak is-seklu hija dik iddedikata lill-Madonna ta' Lourdes u li tinsab fl-inħawi tal-knisja ta' San Filippu, bejn Triq il-Grigal u Triq iz-Żewġ Mini. Bhala niċċa tikkonsisti biss f'qasma f'kantuniera iżda x-xifer hu mzejjen b'burdura magħmula mill-weraq u fil-ponta poġġew ras ta' anġlu tabilhaqq sabiħa u dettaljata, kif inhi l-istatwa tal-Madonna. Fil-fatt l-istatwa fiha bosta dettalji artistici bħalma hu l-mant tal-Madonna niezle minn fuq rasha u jgħattilha spallejha. Il-panneġġi li fiha huma l-isbah xhieda li din l-istatwa nhadmet minn id tajba. Skrizzjoni minquxa fuq l-irħam in-naħa t'isfel ta' l-istatwa fiha dawn il-kelmiet: *Recitando una Salve Regina si*




L-istatwa ta' Marija Regina qed titqiegħed f'postha fuq il-fontispizju tal-Bażilka.

lucano 40 giorni di indulgenza concesse da S.E. Mons. D. Carmelo Scicluna con decreto 19 Giugno 1879.

F'din il-kitba diġà semmejt il-gwerra u t-tifrik li halliet warajha. Ma jistax jonqos li f'din il-herba ntilfu numru ta' niceċ, l-aktar dawk magħmula mill-injam. Iżda mbagħad ma naqasx li wara li ntemmet il-gwerra, f'din il-belt, twaqqfu niceċ ġodda. Barra dawk li tkellimna dwarhom insibu niċċa f'għieħ il-Madonna tal-Karmnu. Din tinsab hdejn dar Nru. 22, Triq l-Oratorju u hi magħmula minn par pilastri Doriċi bil-frontispizju fuqhom. L-istatwa tal-Madonna fiha xogħol tal-ġebbla irfinut hafna u dan wiehed jista' japprezzah l-aktar fid-dettalji ta' l-uċuħ tal-Madonna u l-Bambin. Skond tagħrif li wasalli, din l-istatwa kienet tagħmel parti minn niċċa oħra ddedikata lill-Madonna tal-Karmnu li sa qabel il-gwerra kienet tinsab fi Triq il-Maċina kantuniera ma' Triq iż-Żewġ Mini.



Statwa tal-Madonna tal-Karmnu fi Triq l-Oratorju.



Statwa tal-Madonna ta' Lourdes fi Triq il-Grigal.

B h a l
f'bosta bliet u
rħula oħra, l-
istatwi u n-

niceċ fl-Isla huma espressjoni ta' qima u devozzjoni. Harsa mill-qrib lejn dawn l-istatwi turina li lkoll fihom xogħol ta' arti li fih innifsu hu xhieda tal-kapaċità ta' bosta artisti. Dan hu wirt missirijietna u patrimonju li bih għandna biex niftahru. L-awturi ta' dawn ix-xbihat, bis-sengħa tagħhom u ta' xogħol fil-ġebbla jew fl-irham, irnexxielhom jifirxu mat-toroq tagħna kuntatt kontinwu mad-divin. Kif jista' għalhekk il-Malti jwarrab jew jinsa r-religjon tiegħu, meta jinsab il-hin kollu mdawwar minn dawn ix-xbihat?

Fabian Mangion

Referenzi:

Bonnici Alexander, *L-Isla fi Ġrajjet il-Bażilika Santwarju ta' Marija Bambina*, Vol. III - L-Aħhar Mitejn Sena, Parroċċa ta' l-Isla, 1991.

Terribile Tony, *Niċċè u Statwi fit-Toroq Maltin*, PIN, Pietà, 2000, p.p. 19 - 24

Xuereb Victor, *Il-Knisja ta' San Filippu fl-Isla*, storja fil-qosor mhix ippubblikata.